

፯ይ ሰንበት ዘጽጌ

ኅዳር 4 2015 ዓ.ም. (11/13/2022)

ማርያም ጸግዒ ጽጉማት

መዝሙር: ክርስቶስ ሠርዐ ሰንበት. . . . ክርስቶስ ሰንበት ሰርዓልና ብአኡ ሓቢርና ክንሕጎስ ዕረፍቲ ክትኮነና ሃበና። አዕጫው ወይኒ ዓምበቡ ቀኒሞስ(ቃርፋ) ፈረየ፣ ሰለሞን እኳ ከምዚአም ግርማ አይለበሰን።

ንባባት: ሮሜ 11:13=25፣ ራእ 12:13-ፍ፤ ግ.ሓ. 11:1-12፤ ማቴ 2:13-18።

ሰብከት: ዓፀደ ወይን አፍለስክ እምግብጽ፤ ሰደድከ አሕዛብ ወተከልከ ክያሃ፤ ወጼሕከ ፍኖተ ቅድሚሃ። ካብ ግብጺ ወይኒ ጉንዲ አምጸእካ፤ ንአሕዛብ አባሪርካ ንአኣ ተኸልካ አብ ቅድሚአ መገዲ(ቦታ) ጸረግካ (አሰናዶኻ)። መዝ።80:8

መጨረሻታ ሰንበት ዘጽጌ ወይ ፯ ሰንበት ዘጽጌ ኢና ዘኪርና ዘሎና። ማርያም ካብ ምድረ እስራኤል ምስ ዮሴፍን ኢየሱስ ሕፃንን ንምድሪ ግብጺ ዝሃደሙሉ የዘኻኸረና።

መልአኽ ብስራት ልደት ክርስቶስ ከበሰራ እንከሎ ማርያም አብ ቅድሚ አምላኽ ጸጋ ረኺብኪ ኢኸሞ አይትፍርሂ እንሆ ክትጠንሲ ወዲውን ክትወልዲ ስሙ ኸአ ኢየሱስ ክትሰምይዮ ኢኺ. ንሱ አብ ሕዝቢ እስራኤል ንዘለዓለም ኪነግስ እዩ መንግስቱ ኸአ መወዳእታ የብሉን በላ (ሉቃ 1:30-38)። ዕሞቕ ምስጢር ትሰብእቲ ክርስቶስ ማርያም ክትርድኦ አይከአለትን እንተኾነ ካብ አምላኽ ዝተላእከ ስለ ዝኾነ ተቀቢላቶ። ከም ዝበልካዮ ይኹን ኢላ እሽታኦ ብዘይ ጥርጥር ገሊጸ አምላኽ አብ ከርሳ ሓዲሩ።

ብዓይኒ ሰብ ክንርእዮ ከሎና አምላኽ አብ ዘልኦ ኩሉ ሰናይ አሎ ስለዚ ሕይወት ማርያም ካብ መጀመርያ ክሳብ መወዳእታ ብሓጎስ ክተሕልፎ ኢኻ እትጽበ እንተኾነ ኩሉ ሕይወታ ብጸገም እያ አሕሊፋቶ። መምህር ወይ ምሉእ ተምክሮን አፍልጦን ጸገም እትፈልጥ እያ ስለዚ ንኹልና ትርጉም ጸገምን ምስጢር አጸዋውራ ጸገምን ክትሕብረና እትኸል ፍልይቲ አደ እያ።

ጸገማ አብ ሕርሲ እዩ ጀሚሩ እቲ ንቡር ዝኾነ ሰብ ዝረኸቦ ገዛ እትሓርሰሉ ስኢና አብ በረኻ አብ ብዓቲ እሞ አብ ጊዜ ቍሪ ንበይና ምስ ዮሴፍ ሕጹያ ክትሓርስ እንከላ ቀሊል አይነበረን፣ እትኸበድ ስቓይን ኩሉ እትሓርስ አደ እትረኸቦ ስቓይ ከምስእሊ አብ ዓይንና ክንርእዮ ንኸእል። እዚ ሓሊፋ ስምኡን ነብይ ሰናይ ብስራት አይሃባን እንሆ እዚ ሕፃን እዚ አብ እስራኤል ንብዙኃት ምኽንያት ምውዳቕምን ምትንሣእምን ከምኡውን ዘይቕበልዎ ምልክትን ኪኸውን ዝተመደበ እዩ፣ ንኣኺ ኸአ ሓሳባት ልቢ ብዙኃት ምእንቲ ኪግለጽ ኃዘን ንልብኺ ከም ሰይፊ ኪስንትቐ እዩ በላ (ሉቃ 2:34-35)። እዚ ንሓንቲ አደ ዕሸል ክበዱ ብቐሊል ክንርድኦ ንኸእል። መድኃኒ ዓለም ዝብል ብስራት ዝሰምዑት ማርያም ሕጂ ነቢይ አምላኽ ሽማገሌ ሰብ ነዚ ክብላ እንከሎ ዝሰምዓ ስቓይን ጓህን ክንግምቶ ንኸእል።

ነውሕ ከይጸንሑ ጌና ሓራስ እንከላ መራሕ ሃገር ምስ ሰራዊቱ ንበኹሪ ወዳ ክቐትሎ ደልዩ ሃዲንዎ። እቲ ብስራት ዝነገረ መልአኽ ህደሙ ነዚ ሕፃን ክቐትሎ ዝደልዩ ይመጽኡኹም አለዉ ዝብል ሓበረታ ንአኣን ንዮሴፍን አብርኢሲ ጸገም ጸገም ወሲኸዎም። መራሕ ሃገር ክቐትለካ ክአስረካ ምስ ደለ አበይ ከምእትኸይድ ይጠፍኣካ። ብዙሓት አሕዋትና ነዚ አብ ሕይወቶም ዝገጠሞም አለዉ ብፍላይ አብ ጊዜ ሃገርና አብ ኢድ ገዛእቲ ዝነበረትሉ እዋን፣ ሕጂ እውን እቲ ፍርሒ አሎ፣ መንእሰያት ዓዶም ሓዲንም አደዳ ሰደት ዝኾኑ ንርኢ አሎና። ሕይወትካ ክተድሕን ዘይግበር የለን። እዚ ሎሚ ደቅናን አሕዋትና

ዝላቅዩሉ ዘለዉ በረኻ ሲናይ ማርያም ምስ ወዳ ቅድሚ ክልተ ሽሕ ዓመት ረኺባቶ። ምስ ዕሸል ወዳ እሞ ምስ ጽምእን ጥመትን ክትጎዓዞ ከቢድ ከምዝኾነ ኩልና ክንግምቶ ንኸእል። ኣብ መገዲ ዝንገፈካ ኣይትፈልጥን እሞ ኣብ ዓዲ ጓና ክትስደት እንከሎኻ ናይ ብሓቂ ምረቱ ብዙሓት ኣብ ሕይወትኩም ርኢኹምዎ ኢኹም። ንምት እትምነየሉ ጊዜ ኣሎ ኣብ ዓዲ መይተ እንተ ዝኸውን ይሕሸኒ ትብል ኩሉ ከቢድኳ ትብሎ ይጠፍኣካ። እዚ እያ ማርያም ኣብ ሕይወታ ተጓኒፍዋ።

ናብራ ስደት ኩሉ ጊዜ ምስሓሰርካ ምስተሰከፍካ ምስ ፈራሕካ እዩ። ልብኻ ቀልብኻ ኩሉ ኣብ ዓድኻ ምስ ጠመተ እዩ። ንዘሎኻዮ ዓዲ ከይበልካ ኩሉ ኣብ መንጎ ሰንፈላል ኢልካ ከሎኻ ይውዳእ። ኣብ መንፈሳዊ ሕይወትና ኩልና ስደተኛታት ኢና እዚ ኣይኮነን ዓድና ኣብ ጉዕዞ ኢና ዘሎና ስለዚ ንሰማይ ዝኸውን ስንቂ የድልየና። ቅድስት ስድራ ኣብ ዓዲ ግብጺ ድሕሪ ምጽናሕ ንዓዶም ተመሊሶም ኣብ ስደት ኣይዓረቦምን። ኣብዚ እውን ስለ ዝፈርሑ ኣብታ ንእሽቶይ ዓዲ ናዝሬት ከም ማንም ሰብ ኮይኑ ዓብዩ። ግዚኡ ምስ ኣኸለ ንስብከት ወፊሩ።

ኣብ ተልእኮኡ ኩሉ ጊዜ ማርያም ኣዲኡ ምስኡ ትጎዓዝ ነራ እዚ ቀዳመይቲ ረድእ ይገብራ። ንሳ ወዳ ኣብ ዓዲ ተመሊሱ እቲ ዘምጽኦ ጉዳይ ድኅነት ክገብር እንከሎ ዝንገፎ ዝነበረ ተጻብኦ ውርደት ድፍረት ኩሉ ትርኢ ነራ። ኩሉ ሰናይ እናገበረ እንከሎ ዝወርዶ ድነበረ ውርደት የሳቕያ ነሩ። ኣብ መጨረሻታ ብኣይሁድ ክሞረድ ክሳቕ ኣብ መወዳእታ ኸኣ ከም ሓደ ሰራቂ ምስ ሰረቑቲ ዓመጽቲ ክመውት ክትርኢ ኢንከላ እቲ ስቓይ ናይ ብሓቂ መሪር እዩ ነሩ። ንኹሉ ከም ፍቓድካ ይኹን ኢላ ተቐቢላቶ።

ማርያም እታ መጀመርያ መስዋዕቲ ቅዳሴ ዝሰውዔት እያ ክንብል ንኸእል ምኽንያቱ ንወዳ መድኃኔ ዓለም ኣብ ጎቦ ቀራንዮ ክስዋዕ እንከሎ ንሳ ነቲ መስዋዕቲ ብመንፈሳ ምስኡ ሓቢራ ተዕርጎ ነራ። ንዝስምዓ ዝነበራ ስቓይ ቃንዛ ወላዲት ከም መስዋዕቲ ብትዕግስቲ ተዕርጎ ነራ። ሓንትስ ደቀይ ምስ ፈጣሪኦም ይተዓረቂ እምበር ኣነስ ንኹሉ እቕበል ኢላ ቃል ኣትያ ስለ ዝነበረት ኣብ ጎቦ ቀራንዮ ዝተወፈየ መስዋዕቲ ንኣኣ ክብሪ ዓወት እዩ ነሩ። ምስ ወዳ ኮይና ተፈጸመ ኩሉ ትብል ነራ።

ካብ ስቓይ ማርያም እንታይ ንምሃር፡

- **ስቓይ መቐጻዕቲ ኣይኮነን፡** ካብኡ እንምሃሮ ነገር ኣሎ። ኣምላኽ ንሓደ ነገር ክንርድኦ ብዘይንኸእል ክህበና ኣንከሎ ተመስገን ኢልና ክንቅበሎ ምኽንያቱ ካብዚ ዝወረድ ስቓይ ሓደ መልእኽቲ ኣሎ። ማርያም ነዚ ኹሉ ስቓይት ክትረክብ እንከላ ፍቓድካ ይኹን ሓንትስ ንሳኽ ዝደለኻዮ ይኹን እምበር እቕበሎ ኢላ ንትንሥኤ ትጽብ ነራ። ንነፍሲ ወከፍና ትርጉም ስቓይ ፈልጢና ክንዕገስ ፍቓድካ ይኹን ክንብል ተስተምህረና።
- **ንስቓይትና ብዓይኒ ማርያም ንርአዮም፡** ኣብ ጽንኩር እዋናት ማርያም ክተማርር ክትጉሂ ኣይንርእያ እኳድኦ ተመስገን ኢላ ንኹሉ በቲ ኣምላኽ ዝደልዮ ክትፍጽሞ ንርእያ። ስለምንታይ ኣምላኽ ነዚ ኣውራዳላይ ዝብል ኣዘራርባ ናይ ክርስትያን ኣይኮነን ኣምላኽ ንዝኾን ክህበና እንከሎ ንድሕነት ክሕግዘና ኢሉ ስለ ዝኾነ ከም ማርያም ፍቓድካ ይኹን ክንብል ይግብኣና።
- **ማርያም ንኢየሱስ ተምጽአልና፡** ንምድረ ግብጺ ኢየሱስ ኣምጺኦትሎም። ክርድእዎ ክሰምዕዎ ኣይኸኣሉን ማርያም ግን ንወዳ ሒዛ ከማንም ሰብ መጺኦቶም። ኣየለለይዎን። ንሕና ውን ምሳና ከሎ ከየለለናዮ ንነብር። ንማርያም ምስ ወድኺ ኣራኽብና ንበላ።
- **ንጽጉም ሰብ ምሕጋዝ፡** ቅድስት ስድራ ኣብ ዓዲ ጓና ተኣንጊዶም ካብ ሞት ቀታሊ ሄረዱስ ድሒኖም። ንጽጉም ንስደተኛ ምሕጋዝ ኣምሳል ቅድስት ስድራ ይገብረና። ንሕና ብፍላይ ብስደት ዝላደና ህዝቢ ጽጉማት ከም ዝነበርና ዘኪርና ንጽጉማት ክንሕግዝ ሕልናዊ ሓላፍነት ኣሎና።

ክርስቶስ መድኃኔ ዓለም ምድራዊ ሕይወቱ ብስደት ጀሚሮ ላይ ጓና መዕቆቢኡ ገሩ ጀሚሮም። አብቲ ዝተመደቦ ዕለት ክሳብ ዝበጽሕ ከም ማንም ሰብ ኮይኑ አብ መንጎ ሰብ ናዝሬት ተቐሚጡ፤ ንወለዱን ቤተ ሰቡን እናተአዘዘ ከም ማንም ሰብ ኮይኑ ዓብዮ። እዝስ እቲ እንፈልጦ ወዲ ዮሴፍ ወዲ ማርያምዶ አይኮነን እናበሉ ይግረሙሉ ነሮም፤ ማርያም እውን ነዚ ኹሉ አብ ልባ ትሕዞ ነራ እናበለ ሉቃስ ይነግረና። ትሕትና ትዕግስቲ አብ ሕይወትና መሰረታውያን መለልይና ገርና እንተ ተጎግዝና ኩሉ መሊኻና ክነብር ንክእል ኢና።

ምስ ማርያም አብ ኩሉ ክንጉዓዝ እሞ ምስጢር ድሕነትና ክንርድኦ ክንፈልጦ ዝግብእና ኩሉ ክንፈልጥ። እምነቱ ዝፈልጥ ክስዕቦ አየጸግሞን እዩ። ጸገም ዝበዝሕ አፍልጦ ክጎድል እንከሎ እዩ።

አብዚ ህውከት ጥለመት ስቓይ ዝመልኦ ዓለም ኩልና አብ ስደት ኢና ዘሎና። ዓደቦና ሰማይ እዩ። እንተኾነ አብ ዓዲቦና ክንኣቱ ዘድሊ ነገራት ኣሎ።

- **ዕለት ዕለት መስቀል ምስካም።** መለለዩ ደቂ ክርስቶስ መስቀል ትዕግስቲ ጽንዓት ብተስፋ ምጽባይ እዩ። አብዚ እንነብሮ ሕይወት ክጥዕመና ምሉእ ብምሉእ ክንቀስን አይክአልን እዩ። ስለዚ አንፈትና ከየጥፋእና ንኹሉ ዝጸብእና ቀታል ነፍስና ንዝኾነ ነገራት ኣሊና ክነብር ክንጽዕር ኣሎና።
- **ሰብ ክቐስን ሓወይ ሓፍተይ ክብሃሃል የድሊ።** ጉዕዞ ብሓባር ክትጉዓዝ ከሎኻ ይቐልል። ምስ ህዝብኻ መዓት ዳርጋ ግዓት ይብሉ ምስ ሰብና ዝመጸና ጸገማት ክንጸወሮ ክንሓልፎ ቀሊል እዩ። ካብ ሰብ ዘይምፍላይ፣ ኢየሱስ ንቤተ ክርስትያኑ ብማሕበር እዩ ጀሚሮ ሰብ ናይ አምላኽ እዩ። ንሓውናን ሓፍትናን አብ ጉዕዞ ሕይወቶም ሃለዋቶም ክንፈልጥ አብ ጸገሞም ክንሕግዎም ግቡእና እዩ። ንኣና ቅሳነት ይህበና ንጽጉም ወገና ኸኣ አብ ተስፋን እምነትን ክነብር ይሕግዞ።
- **ኩኖ ጸበባ ራህዋ ከምዘሎ ርኢኻ ምክኣል።** ኩልና ስቓይ ሞት ሓዘን ውርደት ዝደሊ የብልናን እንተኾነ ሕይወት ሰብ ከኣ በዚ ክሓልፍ ንርኢ ስለዚ እቲ ምርጫ አብዚ ጸበባ ውርደት ዝበዝሖ ጥራሕ ከየተኮርና ክሓልፍ እዩ ኢልና ንብርሃን ክርስቶስ ርኢና ክንክእል ኣሎና። ተስፋ ምቕራጽ ናይ ክርስትያን ስለ ዘይኮነ ክንጸንዕ እሞ ንአምላኽ ሒዝና ክንጉዓዝ የድሊ።

አብዚ ዘመነ ጽጌ አብ እንዛዝመሉ ዘሎና ምስ ማርያም ክንጉዓዝ፣ ንስዕበኪ ኣሎና አብ ተስፋ አብ ፍቕሪ ክንበጽሕ ሓግዝና ነበላ። ንሳ ብወገና ብርታዔ ስቓይ ውርደት ስደት ብዝያዳ ስለ እትርዳእ ሓግዝና ንበላ። ብፍላይ ነቶም አብቲ ንሳ ዝተዋረደቶ ዝዋረዱ ዘለዉ ወገና አርህውሎም ንበላ። ካብቲ ዝነብዕዎ ዘለዉ ካብቲ ዝሰቓይዎ ዘለዉ ሓራ አውጽእዮም ኢልና ፍሉይ ጸሎት ነዕርገሎም። ማርያም ቍስቋም አደ ስደተኛታት አደ ግፋዓት እያ እሞ ነዛ ብሰብ ዝሰርሖ እትሳቐ ዘላ ዓለም ራህዋ ሰላም ክነግሳ ለምንልና። ንስኺ ዝለመንክዮ ከይተሰምዐ አይተርፍን እዩ እሞ ንልምነኪ ኣሎና ንበላ።

ርእስ ሊቃነ ጳጳሳት ነዚ ዓመት ብእምነት ተሓዲስና ምእንቲ ክንርከብ ኢሎም ዓመት እምነት አዊጀምልና አለዉ። እዚ ንእምነት አብ ከመይ ኣሎ በርቲዕና ዘሎና ንነብሮ ዘሎና እምነተይን ዝነብሮ ሕይወተይን ብሓደዶ ይኸይድ ኣሎ ኢልና ምስ ሕልናና ክንጸባጸብ ምእንቲ እዩ። ሎሚ ሰብ ሥጋ ስዒርዎ ናይ ነፍሱ ጉዳይ ዳርጋ ካልአዊ ገርዎ ይጉዓዝ ኣሎ። ሰይጣን ንልቢ ብዙሓት አሸኒፉ ዓለምና አብ ግፍዒ አብ ቅትለት ተሸሚማ ንርእያ ኣሎና/ ካብዚ ዓዘቕቲ ክንወጽእ ኢሎም እዮም ክቡር አቦና ጉዳይ ነፍስኹም ዘንጊዕኩም ኣሎኹም እሞ እስከ ጊዜ ሃብዎ ይብሉና ኣለዉ። ክንበራብር ብድኻመትና ብዝንጋዔና ተአሚና ንሓዲስ መንፈስን ዕጥቅን ብብወገና ንሕተት ኣሎና። ሓባራዊ መልሲ አይኮነን ዘድሊ ዘሎ ነንበይናና ኢና

ክንሕተት ስለዚ ንነፍስና መጀመርያ ክንርኢ ኣሎና። ኣበሎኹ ከመሎኹ ጉዕዞይ ከመሎ ምባል የድሊ። ሰባት ስለ ዝኾና ግድን ድኻመት ኣሎና ስለዚ ኣብ ቤት ኣምላኽ ኣቲና ምስ ሕልናና ንዛረብ።

ኣብ ኣምላኽ ዝተመልሰ ሕይወት መለልይኡ ሰላም ፍቕሪ ምሕረት እዩ ስለዚ ንመለስ። እዚ እንርእዮ ሓላፊ ነገራት ልብና ኣደንዚዙ ኣብ ነገድሕድና ይኹን ምስ ኣላኽና ኣረሓሒቕና ዘሎ ሓዲግና ደቂ እቲ ሓደ ክርስቶስ ኮና ደቂ ብርሃን ንኹን። እዚ ንደቂ ክርስቶስ መለልይኦም እዩ።

ኣ ማርያም ኣደናን ኣደ ምደላኒናን መንጎኛ ኮንኪ ዕርቂ ሰላም ፍቕሪ ኣብ ኩሉ ሕይወትናን ዓለምናን ብፍላይ ኣብ ሃገርና ኣብ ህዝብና ኣውርድልና ንበላ። ጸሎታን ኣማልድነታን ኩሉ ጊዜ ይሓግዘና።

ኣባ ንጉሠ ፍሥሓ